

Donsk kona dripið fleiri

Í Danmark hevur løgreglan illgruna um, at ein 52 ára gomul kvinna kann hava beint fyri fleiri fólki. Í fyrsta lagi vil løgreglan vera við, at kvinnan myrði ein 53 ára gamlan mann í 2007 við at geva honum eit. Harafturat er illgruni um, at kvinnan hevur roynt at myrða sín 66 ára gamla sambúgva við knívi. Hetta var í fjør, og tá bleiv kvinnan handtíkin í býnum Næstved. Men aftan á fleiri kanningar heldur løgreglan tað ikki vera óhugsandi, at kvinnan hevur beint fyri vermammu síni og kanska eisini øðrum í familjun, skrivar Ritzau. Hesi viðurskiptini verða nú kannað.



Í fongsul fyri flogvanlukku

Flogskiparin og stýrimaðurin á einum tunesiskum flogfari, sum neyðlendi á sjónum nærhendis ítalsku oynni Sisilia í august í 2005, vórðu í gjár dømdir tíggu ára fongsul. Flogfarið mátti seta seg, tí tað hevði einki brennievni eftir. 16 av ferðafólkunum doyðu, og 23 sluppu við lívinum. Fimm onnur fólki, teirra millum stjórin í felagnum Tunister, sum átti flogfarið, vórðu eisini funnin sek, men tvey fólki vórðu fríkend. Eingin av teimum ákærdu var í rættinum, tá dómurin fall.

Lítill svørt tøl á botnlinjuni

Nógvir bankar hava í lötuni stór reyð tøl á botnlinjuni, men í Suðuroyar Sparikassa eru tey svørt fyri 2008, hóast talið ikki er størri enn 187.000 krónur fyri skatt. Hetta er ein stór afturgongd í mun til 2007, men Søren Bruhn, stjóri, er væl nøgdur við úrslitið, tá hugsað verður um stóru eingangs útreiðslurnar

ROKNSKAPUR

Eiríkur í Jákupsstovu
eij@sosialurin.fo

Suðuroyar Sparikassi hevði í 2008 eitt endaligt úrslit á 187.000 krónur í avkasti. Eftir skatt er hetta tal 154.000 krónur. Hetta er ein stór afturgongd í mun til 2007, tá úrslitið var næstan fyra og ein hálv millión í avlopi fyri skatt.


- Vit roknaðu næstan alla tíðina við einum lítlum avkasti, men tá alt byrjaði at skrambla saman vóru vit eitt sindur bangin um botnlinjuna, sigur Søren Bruhn, stjóri.

Minkingin á talinum á botnlinjuni stavar fyrst og fremst frá burturleggingum og umsiting av telduskipanini.

- Ætlanin var at skifta skipanina frá Elektron til DEC, sum er tann danska telduskipanin fyri bankar. Hetta gav okkum umleið eina millión í meirútreiðslum. Tá mann so valdi at lata vera við at skifta skipanina, so bleiv tað soleiðis, men nú er ætlanin so at skifta til SEC, sum er tann norðurlenska skipanin, greiðir Søren Bruhn frá, og leggur afturat, at 2008 kundi verið besta árið hjá bankanum, um tað ikki var fyri hesar útreiðslur og bankapakka 1.

Í 2007 lat bankin 2.000.000 í vinningsbyti til partaeigararnar, men í ár er tað ikki aktuelt, tí hesum forðar bankapakki 1.

Hóast Suðuroyar Sparikassi hevði nóg fleiri útreiðslur í 2008 enn í 2007, so megnaði bankin at hava eitt úrslit, sum er ovaru megin null



Burturleggingar hava eisini ein leiklut í útreiðslunum.

- Burturleggingarnar hjá okkum ikki so høgar, sum tær standa at vera í roknskapinum, tí reella tapið er nokk einar 200.000 krónur, men lógarkrøv fram til fyrsta januar hava havt við sær, at bara møguleiki var fyri mistum peningi, so skuldi tað við, sigur Søren Bruhn.

Frá fyrsta januar var tað bara reelt tap, sum skal við í roknskapin.

Rentan

Hóast útreiðslurnar eru øktar rættiliga nóg, so hevur bankin eisini fingið munandi fleiri inntøkur. Rentan er lækkað fleiri ferðir, júst sum hjá hinum bankunum, og hetta hevur bankin somuleiðis nýtt at vaksa um inntøkurnar við at hækka rentumarginalin. Hetta skal skiljast sum, at

munurin millum innlánsrentu og útlánsrentu er vaksin, so bankin eigur meira eftir.

- Hetta er ein náttúrlig gongd, tá vit hugsa um hørðu kappingina, sum hevur verið um útlán til sethús. Hjá okkum rakti kappingin nokk so hart, tí sethúsamarknaðurin er okkara øki, og tilsvandi eru vit nú farin at vinna meiri pening, nú kappingin um útlán er minkað.

Tryggur banki

Eisini greiðir Søren Bruhn frá, at í hesum tíðum hevur tað víst seg at loysa seg at vera varin. Her hevur bankin gjørt av, at hava eitt sera lágt útlánsprosent. Tað er peningurin, sum er inni í mun til tann, sum er úti.

Í Suðuroyar Sparikassa er útlánsprosent 80, og hetta er millum tey lægstu í kongarikinum. Í 2007 var útlánsprosent 95.

- Hetta ger sjálvandi, at vit ikki vinna líka nógvan pening, sum vit kundu, men vit halda tað vera ein fyrirmynd at hava eitt lágt útlánsprosent í hesum tíðum. Tá rákið so fer at venda, tá kann tað verða, at vit hækka tað fyrir at vinna meiri pening, sigur hann.

CO2 lán

Í fjør fór bankin í gongd við eitt nýtt konsept við lánunum. Hetta eru CO2 lánini, sum bankin samstarvar við arkitektar um, men enn er ongín, ið nýtir hetta tilboð.

- Tað eru eini 10, har arkitektarnir hava verið og gjørt eina meting av húsum, men enn er ongín, ið nýtir hetta tilboð. Hetta er heldur ikki nakað, sum vit beinleiðis fara at vinna so nógvan pening uppá, men tá ein kanning er gjord av einum húsum, so eru vit tryggari við, um hetta eru ein góð ella eini ring hús, tí

ger hetta virksemt hjá okkum tryggari, umframt at vit kunnu vera við til at minka um útlátið.

Køksborðið

Í samstarvi við Postverkið er Suðuroyar Sparikassi eisini farin í gongd við eina kurertænastu, har tú til dømis kanst gjalda rokningarnar á køksborðinum. Eisini hesum sær bankin stórar fyrirmyndir í, tí hetta merkir, at bankin røkkur kring alt landið, so veruligur tørvur er ikki á fleiri deildum, sambært stjóranum. Hann vísir somuleiðis á, at hetta var nýggja tilboðið í 2009, og tað hevur alla tíðina verið ætlanin hjá teimum at koma við einum nýggjum tilboðið hvørt ár, og tí verða ikki fleiri í ár.

Betri 2009

Í roknskapinum hjá bankanum stendur, at bankin

væntar sær eitt betri úrslit í 2009. Hetta fer sambært stjóran at hava við sær, at bankin fær eitt avkast á einar tvær til tríggjar milliónir krónur.

- Tað er greitt, at 2009 ikki verður besta árið í søguni, tí bankapakki 1 skal gjaldast gjøgnum alt árið. Men hinar útreiðslurnar verða helst minni, og tí rokna vit við einum betri úrsliti í ár, sigur Søren Bruhn. Hann vísir millum annað á, at nú er lutfalsliga dýra kanningararbeiðið til telduskipanina longu gjørt, og tað merkir færri útreiðslur. Eisini vísir hann á, at rentumarginalurin allanherst ikki fer at minka í 2009 og at hetta er við til at halda fast um inntøkugrundarlagið.

Suðuroyar Sparikassi hevur biðið aðalfundin um heimild at vera við í bankapakka 2, og tí rokna stjórin við, at bankin fer at taka av tilboðnum, tí so stendur bankin tryggari.